
Shri Navagraha Stotram

श्रीनवग्रहस्तोत्रम्

Document Information



Text title : navagrahastotra 4 (jyotima.nDala)

File name : navagrahamjyoti.itx

Category : navagraha, stotra

Location : doc_z_misc_navagraha

Transliterated by : N.Balasubramanian bbalu at satyam.net.in

Proofread by : N.Balasubramanian bbalu at satyam.net.in

Latest update : May 5, 2008

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 9, 2023

sanskritdocuments.org



श्रीनवग्रहस्तोत्रम्



ज्योतिर्मण्डलमध्यगं गदहरं लोकैक-भास्वन्मणिं
मेषोच्चं प्रणतिप्रियं द्विजनुतं छायापतिं वृष्टिदम् ।
कर्मप्रेरकमभ्रगं शनिरिपुं प्रत्यक्षदेवं रविं
ब्रह्मेशान-हरिस्वरूपमनरहं सिंहेश-सूर्यं भजे ॥ १ ॥

चन्द्रं शङ्कर-भूषणं मृगधरं जैवातृकं रञ्जकं
पद्मासोदरमोषधीशममृतं श्रीरोहिणीनायकम् ।
शुभ्राश्वं क्षयवृद्धिशीलमुडुपं सद्बुद्धि-चित्तप्रदं
शर्वाणीप्रियमन्दिरं बुधनुतं तं कर्कटेशं भजे ॥ २ ॥

भौमं शक्तिधरं त्रिकोणनिलयं रक्ताङ्गमङ्गारकम् ।
भूदं मङ्गलवासरं ग्रहवरं श्रीवैद्यनाथार्चकम् ।
क्रूरं षण्मुखदैवतं मृगगृहोच्चं रक्तधात्वीश्वरं
नित्यं वृश्चिकमेषराशिपतिमर्केन्दुप्रियं भावये ॥ ३ ॥

सौम्यं सिंहरथं बुधं कुजरिपुं श्रीचन्द्र-तारासुतं
कन्योच्चं मगधोद्भवं सुरनुतं पीतांबरं राज्यदम् ।
कन्यायुग्म-पतिं कवित्व-फलदं मुद्गप्रियं बुद्धिदं
वन्दे तं गदिनं च पुस्तककरं विद्याप्रदं सर्वदा ॥ ४ ॥


देवेन्द्र-प्रमुखाचर्यमान-चरणं पद्मासने संस्थितं
सूर्यारिं गजवाहनं सुरगुरुं वाचस्पतिं वज्रिणम् ।
स्वर्णाङ्गं धनुमीनपं कटकगेहोच्चं तनूजप्रदं
वन्दे दैत्यरिपुं च भौमसुहृदं ज्ञानस्वरूपं गुरुम् ॥ ५ ॥

शुभ्राङ्गं नयशास्त्रकर्तृजयिनं संपत्प्रदं भोगदं
मीनोच्चं गरुडस्थितं वृष-तुलानाथं कलत्रप्रदम् ।
केन्द्रे मङ्गलकारिणं शुभगुणं लक्ष्मी-सपर्याप्रियं
दैत्याचर्यं भृगुनन्दनं कविवरं शुक्रं भजेऽहं सदा ॥ ६ ॥

आयुर्दायकमाजिनैषधनुतं भीमं तुलोच्चं शनिं
 छाया-सूर्यसुतं शरासनकरं दीपप्रियं काश्यपम् ।
 मन्दं माष-तिलान्न-भोजनरुचिं नीलांशुकं वामनं
 शैवप्रीति-शनैश्चरं शुभकरं गृध्राधिरूढं भजे ॥ ७ ॥
 वन्दे रोगहरं करालवदनं शूर्पासने भासुरं
 स्वर्भानुं विषसर्पभीति-शमनं शूलायुधं भीषणम् ।
 सूर्येन्दु-ग्रहणोन्मुखं बलमदं दत्याधिराजं तमं
 राहुं तं भृगुपुत्रशत्रुमनिशं छायाग्रहं भावये ॥ ८ ॥
 गौरीशप्रियमच्छकाव्यरसिकं धूम्रध्वजं मोक्षदं
 केन्द्रे मङ्गलदं कपोतरथिनं दारिद्र्य-विध्वंसकम् ।
 चित्राङ्गं नर-पीठगं गदहरं दान्तं कुलुत्थ-प्रियं
 केतुं ज्ञानकरं कुलोन्नतिकरं छायाग्रहं भावये ॥ ९ ॥
 सर्वोपास्य-नवग्रहाः! जडजनो जाने न युष्मद्गुणान्
 शक्तिं वा महिमानमप्यभिमतां पूजां च दिष्टं मम ।
 प्रार्थ्यं किञ्चु कियत् कदा बत कथं किं साधु वाऽसाधु किं
 जाने नैव यथोचितं दिशत मे सौख्यं यथेष्टं सदा ॥ १० ॥
 नित्यं नवग्रह-स्तुतिमिमां देवालये वा गृहे
 श्रद्धा-भक्ति-समन्वितः पठति चेत् प्राप्नोति नूनं जनः ।
 दीर्घं चायुररोगतां शुभमतिं कीर्तिं च संपच्चयं
 सत्सन्तानमभीष्ट-सौख्यनिवहं सर्व-ग्रहानुग्रहात् ॥ ११ ॥
 ॥ इति श्रीनवग्रहस्तोत्रं संपूर्णम् ॥

Encoded and proofread by

N. Balasubramanian bbalu at satyam.net.in

——
Please send corrections to sanskrit@cheerful.com

